

---

İmzalanma mərasimini giriş sözü ilə açan təhsil naziri Misir Mərdanov "Azərsun Holding" şirkəti ilə belə bir sənədin imzalanmasını Azərbaycan təhsili üçün yaddaqalan və böyük əhəmiyyətli hadisə kimi qiymətləndirib. Nazir bildirib ki, niyyət protokolu imzalanması Biləsuvar rayonunda fəaliyyət göstərən peşə liseyinin inkişafının birgə təmin edilməsi məqsədinə xidmət edir.

Layihənin mahiyyəti barədə mərasim iştirakçılarının məlumatlandıran təhsil naziri qeyd edib ki, "Təhsil müəssisələri ilə əməkdaşlıq" layihəsi çərçivəsində peşə təhsili üzrə müəllim və şagirdlərin bilik və bacarıqlarının artırılması, onların elmi-texniki yeniliklərə uyğunlaşdırılması üçün tədbirlərə həyata keçirməklə əmək bazarı ehtiyaclarına uyğun kadrların hazırlanmasının tənzimlənməsi istiqamətində birgə fəaliyyət nəzərdə tutulur.

Biləsuvar peşə liseyində təhsil alan şagirdlərə "Azərsun Holding" şirkətlər qrupunun Muğan bölgəsindəki istehsalat müəssisələrində təcrübə keçmələrinə şəraitin yaradılacağını vurğulayan nazir layihənin layihədə peşə liseyində çalışan mühəndis-pedaqoji heyətin ixtisas səviyyəsinin artırılması üçün tədbirlərin də nəzərdə tutulduğunu diqqətə çatdırıb. Misir Mərdanov layihənin ölkə Prezidenti tərəfindən təsdiq olunmuş peşə təhsilinin inkişafı üzrə Dövlət Proqramının həyata keçirilməsi istiqamətində atılmış mühüm addımlardan biri kimi dəyərləndirib. Nazir eyni zamanda Təhsil Nazirliyi ilə "Azərsun Holding" arasındakı mövcud işbirliyinin və imzalanacaq protokolu ölkəmizdə fəaliyyət göstərən digər şirkətlər üçün də nümunə olacağına inandığını bildirib.

"Azərsun Holding" şirkətlər qrupunun prezidenti Abdolbari Goozal imzalanaacaq sənədin çox vacib məsələyə həsr olunduğunu, Təhsil Nazirliyi ilə rəhbərlik etdiyi qurum arasında əməkdaşlığın inkişafında mühüm rol oynayacağını qeyd edib. "Azərsun Holding" in ölkəmizdəki fəaliyyətindən söz açan şirkət prezidenti yeni müəssisələr açmaqla yanaşı, kadrların yetişdirilməsinin də zəruri olduğunu diqqətə çatdırıb.

Sonra Təhsil Nazirliyi ilə "Azərsun Holding" şirkətlər qrupu arasında "Təhsil müəssisələri ilə əməkdaşlıq" layihəsi çərçivəsində görülməli işlərə dair niyyət protokolu imzalanıb. Protokolu təhsil naziri Misir Mərdanov və "Azərsun Holding" şirkətlər qrupunun prezidenti Abdolbari Goozal imzalayıblar.